

DUN KARLU MANCHÉ, IL-KAPPILLAN QADDIS: 70 SENA MINN MEWTU

Il-Kappillan Karlu Manché – Nisrani Kbir". Taht dan it-titlu deher apprezzament fit-Times of Malta, miktub wara l-mewt tal-Kappillan tal-Gżira, minn certu A. Turnham, eks Protestant Inġliż, ikkonvertit minnu għall-Katoliċizmu.

"Is-sabar, l-altruizmu u fuq kollox, il-karità ta' Manché hallew mnaqqxa fina marka li ma tiħassarx, u aħna ngibuh dejjem quddiem għajnejna bħala suċċessur denn ta' Karlu ieħor, il-Borromeo, li, żmien ilu, irriforma Milan u għen lill-Knisja f'fażi diffiċili tal-istorja tagħha. Il-prattika assoluta tal-ħajja Nisranija tiegħu, kif Kristu nnifsu għallimha, kienet prodott tal-għaqda tiegħu perfetta mal-Imghallem stess," kiteb Turnham.

Iben il-Kirurgu Manché

Karlu Manché tweled il-Belt Valletta nhar it-22 ta' Settembru, 1905. Kien wieħed mis-seba' ulied li l-Kirurgu Charles Manché, Kurunell fl-Eżerċitu Inġliż, kelli mill-ewwel mara tiegħu, Ġuzeppina Falzon. Karlu kelli tmien aħwa oħra mit-tieni mara ta' missieru, Lukrezja Tanti. In-nannu ta' Karlu kien il-Professor Lorenzo Manché, oftalmologu imsemmi ħafna, patrijott u Nisrani ferventi u ġeneruż ħafna mal-pazjenti.

Karlu trabba taht id-dixxiplina ta' missier imdorri fis-servizz militari Inġliż. Sakemm damu joqogħdu l-Belt, Karlu kien jiffrekwenta l-Istitut Malti ta' Edukazzjoni Kattolika San Ġakbu, u billi fi tfulitu ma kienx jitkellem bil-Malti, il-lezzjoni tal-Katekiżmu kien jagħmilhiel u bl-Inġliż Mons. Nerik Dandria.

L-ewwel skola primarja li ffrekwenta Manché kienet il-Kulleġġ Stella Maris, immexxi mill-Freres, f'Tas-Sliema, għax sadattant il-familja tiegħu marret toqgħod fil-Gżira. Minn

hemm għadda għal-Liceo, u fl-1921 beda l-kors tat-Teologija fl-Università, fejn kien jibbrilla. F'Ottubru 1924, daħal is-Seminarju biex isir saċerdot.

Kappillan tal-Gżira

Fit-22 ta' Settembru 1928, kien ordnat qassis mill-Arcisqof Dom Mawru Caruana. L-għada, Dun Karlu qaddes l-ewwel quddiesa solenni tiegħu fil-knisja hekk imsejja "tal-gebla", il-Knisja Parrokjali tal-Gżira. Fl-1 ta' Ottubru, ħa l-lawrja tat-Teologija u l-Bacellerat tad-Dritt Kanonku. Dun Karlu, kien ġie l-ewwel fil-kors u rebaħ borża ta' studju. Huwa għazel li jmur Ruma, fejn għamel kors ta' sentejn fl-Università Gregorjana u ħa d-Dottorat tal-Filosofija.

Qassis iffurmat sew spiritwalment u intellettwalment mhux ta' min jitilfu minn taht idejh, u meta Dun Karlu Manché ġie lura minn Ruma, l-Arcisqof Caruana fdalu l-kariga ta' Vici Kappillan fil-Gżira u fl-istess ħin tah il-kariga ta' Prefett tal-Istudji fis-Seminarju, żewġ karigi li qdiehom fedelment.

Mal-mewt tal-Kappillan tal-Gżira Dun Anton, li, b'kumbinazzjoni, kien iġib il-kunjom ta' Manché wkoll, għalkemm ma kelli ebda relazzjoni miegħu, Mons. Caruana nnomina lil Dun Karlu Kappillan ta' dik il-parroċċa, li kienet bdiet issir importanti. Fit-12 ta' Marzu 1935, il-Kappillan il-ġdid ħa l-pussess tal-parroċċa, fost il-ferħ tan-nies li kienu ħa jafuh għat-tjieba, il-ħidma u l-għerf tiegħu.

Progressiv Moderat

L-ewwel xogħol tiegħu fil-parroċċa bħala Kappillan kien li organizza l-kleru tal-parroċċa. Biex iġiegħel lill-qassisin iħossu li huma familja waħda, biddel id-dar parrokjali f'dar kanonika ('presbitery'). Hemmhekk



il-ħidma tal-parroċċa setgħet tiġi studjata, imħejjija u mwettqa bi spiritu ta' fraternità u ko-operazzjoni.

Imbagħad, Dun Karlu ħaseb biex itemm il-bini tal-knisja li għaliha kien jiġbor sa minn meta kien kjeriku, biex jgħammarha u jsebbaħha. Il-Professor Arturo Bonnici sejjaħlu "qassis progressiv moderat (mhux anti-tradizzjonali)". Kien minn tal-ewwel li daħhal il-bankijiet flok is-siġġijiet fil-knisja, biex jinżamm aktar l-ordni; ma riedx ħafna artali, biex l-artal magħgur jibqa' ċ-ċentru tad-devozzjoni; għamel kon-

fessjonarji kbar u magħluqin għal-libertà u l-kumdità ta' min iqerr; fittex li fil-funzjonijiet sagri jinstemgħu fil-knisja kant u muzika li jiġbdu u jerfghulek qalbek u moħħok.

Konfessur u Oratur Kbir Dun Karlu kien iħares lejn il-konfessjonarju bħala post fejn jista' jagħmel l-aktar ġid, u kien iħobb iqarar għal ħin twil, filgħodu u filgħaxija. Kollu paċenzja u bi kliem ħelu kien iwissi lill-penitent u jħejjih għall-maħfra. Kien ukoll iħajjar lil xi penitenti għall-vokazzjoni religjuża jew ekkleżjastika. Swor Clotilde Schiavone, Agostinjana,

li kienet tqerr għandu, tgħid li fil-qrar bi kliemu kien jixxgħlek bl-imħabba t'Alla.

Jirakkuntaw li darba, fil-ħdax ta' bil-lejl, mar iħabbatlu l-bieb raġel biex iqerr. Il-Kappillan fetaħ il-bieb, daħħlu u qarru. Kienet konsolazzjoni kbira għalih li ma bagħtux lura, meta l-għada sema' li dak il-penitent miet.

Arma oħra f'idu għall-ħidma pastorali kienet il-predikkazzjoni. Għaliha l-Kappillan Manché kien iħejji ruħu minn qabel bil-qari ta' kotba spiritwali u bil-meditazzjoni. Għalhekk lil min kien jgħidlu "prosit" wara xi prietka,

kien iwiegħbu: "Prosit lill-awturi li qrajt!"

Kull nhar ta' Hadd kien jagħmel żewġ lezzjonijiet tal-Katekiżmu: waħda għat-tfal fit-3 p.m. u l-oħra, f'ħin li deherlu li kien l-aktar adattat għall-kbar. Għalkemm kultant il-prietki tiegħu kienu f'it twal, il-Knisja kienet tkun mimlija u hadd ma kien jid-dejjaq, tant kien ħelu u persważiv fi kliemu. Kienu jmorru jisimgħuh ukoll xi nies minn barra l-parroċċa. Ġieli stidnuh jagħmel xi prietki ta' eżercizzji lill-kleru u lis-sekulari u lill-istudenti. Ġieli mar l-Arcisqof Gonzi stess jisma' xi prietka tiegħu.

Billi Dun Karlu kien jithaddet tajjeb bl-Ingliż u kien jaf sew it-teoloġija, ħadem ħafna għall-konverżjoni tal-Protestanti f'Malta. Għandu ta' spiss kienu jmorru nies tas-Servizzi: piloti, baħrin u suldati, ħalli jgħallimhom il-Katekiżmu qabel ma jitgħammdu. Kappillani oħra wkoll kienu jhobbu jibagħtuhom għandu.

Barra minn dan, il-Kappillan kellu pinna tajba u kien jikteb artikli mħeggin fil-gurnali. Meta kienu jagħmlu s-soluzzjoni tal-każ morali u kien imissu jippre-siedi l-Kappillan tal-Gzira, s-soluzzjoni tiegħu kienet tkun tant ċara u sempliċi li kulhadd kien jidher sodisfatti.

Devot tal-Ewkaristija u tal-Madonna

Il-Kappillan Manché, minkejja li kien ikun għajjen mix-xogħol tal-jum, kien ta' spiss iqatta' bicca mil-lejl jimmedita quddiem it-Tabernaklu Mqaddes fil-knisja.

Il-festi li l-aktar kellu għal qalbu l-Kappillan Manché kienu l-festa ta' Corpus Domini, dik tal-Qalb ta' Ġesù u dik tal-Madonna tal-Karmnu, il-patrana tal-parroċċa tiegħu. Kien ukoll devot ta' San Ġwann Battista de la Salle, il-fundatur tal-Frères, li tiegħu ried ukoll li jsirli kwadru fil-knisja, impitter minn Guido Cali.

Fi żmien il-Gwerra

Maz-żmien beda jpej-ep il-pipa u uħud mill-par-

ruċċani jiftakruh bħala l-Kappillan, bil-kappa fuq spalltu u l-pipa f'ħalqu, ħiereg bil-lejl mas-Sagrstan, ma' xi qassis jew mal-pulizija, jagħmel ir-ronda mal-parroċċa biex jaqta' kemm jista' jkun l-abbuži. Ġieli kellu xi theddid li joqtluh jekk jissokta jagħmel dak id-dmir tiegħu iżda hu ma beza' qatt mit-theddid.

Meta bdiet il-gwerra tal-1939, billi ma kienx hemm xelters, il-Kappillan kien jiftaħ il-bibien tal-kampnari biex in-nies jistkennu hemm taħt. U flimkien mat-Tabib Arturo Colombo (li iktar tard sar Deputat Mexxej tal-Partit Laburista) ħabrek ħafna biex jithaffru xelters mill-aktar fis. Il-kappillan u t-tabib kienu dejjem lesti biex malli tigri xi diżgrazzja bil-bombi, imorru jiġru biex jgħinu spiritwalment u fizikament il-midrubin.


Bniedem ta' ċaħda

Il-Kappillan Manché għex ħajja fqira. Barra miċ-ċaħda tal-familja, li għamel biex jgħix ma' sħabu l-qassisin, huwa kien jinfatam minn dak kollu li ma kienx meħtieġ. Beda biex mid-dar parrokjali ma zammx ħlief żewġ ikmamar għalih - kamra tas-sodda u ufficċju parrokjali, mgħammrin miżerament. Niftakru li Dun Karlu kien geġ minn familja li ma kien jonqosha xejn.

L-unika ħaġa ta' "lussu" kien ir-radju, għax il-mużika għalih kienet żfogg u rikreazzjoni. Kien jgħid li kien jistrieħ ukoll fil-moħħ u fil-gisem meta kien imur jiekol mal-Frères ta' Stella Maris College tal-Gzira, jew meta kien isewwi xi arloġġ.

Kien jicċaħhad mix-xorb u mill-ħelu. Darba minn-hom, Dun Karlu mar jiekol għand il-familja ta' oħtu u, wara l-ikel offrewlu xi frotta bħala deżerta. "Biex tiekol il-frott," qalilhom Dun Karlu, "jenħtieġ li taħdem għalih. Il-frott tagħna fid-dinja l-oħra."

Il-Kappillan Manché kien qassis karitattiv u ġeneruż ħafna. Dak li kellu ma kienx tiegħu, għax malajr kien iqassmu lill-fqar u lil min jitlobhulu, avolja x' uħud kienu jidhku bih. Qatt hadd ma mar għandu jitolbu ka-



rità u ħareġ b'idejeh vojta. Kien ta' spiss jgħin lin-nisa li kienu fil-periklu li jaqgħu fil-prostituzzjoni minħabba n-nuqqas ta' flus. Xi ħwejjeg, li hu jkun xtara għalih jew iddobba mingħand tal-familja, kien jasal biex jagħtihom ukoll, u jzomm għalih il-qodma.

Dun Karlu Manché xtaq japplika għall-professorat tal-Filosofija fl-Università mhux għall-unur, iżda biex jaqla' flus aktar, ħalli jkollu iżjed xi jqassam bejn il-fqar. Izda meta sar jaf li kellu jagħzel bejn kappillan u professor għazel li jibqa' kappillan għas-servizz tan-nies. Darba Dun Karlu talab lill-Arcisqof Gonzi bil-miktub biex iħallih jidhul Patri Karmelitan. L-Arcisqof wiegħbu: "Nitolbok tirtira t-talba tiegħi, għax il-missjoni tiegħek ta' kappillan tal-Gzira għadha ma spicċatx."

Habb ir-Reliġjużi u l-Għaqdiet

Il-Kappillan ma stmellx li jkollu fil-parroċċa l-għajnu-na, mhux biss tal-qassisin, imma wkoll tar-religiżi u tas-sekulari. Fi żmien, il-

Frères fetħu l-kulleġ kbir u sabiħ tagħhom taħt l-isem qadim ta' Stella Maris College, fejn il-Kappillan kien ta' spiss imur jiprietka jew jiffunzjona. Daħhal ukoll fil-parroċċa is-Sorijiet Agostinjani, li fetħu kunvent, knisja u skola. Kien konfessor, konsultur u benefattur tagħhom.

Fi żmien wkoll giet inawgurata l-Azzjoni Kattolika u l-Legion of Mary. Biex jiġbed in-nies dawwar il-biħha tad-dar parrokjali f'teatrin u ħaseb biex iwaqqaf banda mmexxija mill-Azzjoni Kattolika.

Imut ta' 45 sena

Meta Dun Karlu miet ma kellux ħlief 45 sena. Żmien qabel il-mewt tah attack ta' trombosi.

Il-Frères offrewlu u riedu jirrangawlu biex imur jistrieħ fil-Casa Madre tagħhom għewwa Ruma.

Jingħad li l-Arcisqof ried jagħmlu Monsinjur, ħalli jserrħu mill-piż tal-parroċċa, iżda hu ma riedx. Huwa miet nhar is-Sibt 18 ta' Novembru ta' 70 sena ilu.

L-għada, il-Hadd, sarlu

l-funeral. Għaddewh mit-triqat tal-Gzira, imlibbes il-bies sagru, go tebut mikxuf. Il-bandieri fil-Gzira kienu kollha mezz'asta, il-bibien tad-djar magħluqa, il-ħwienet bil-faxxa tal-vistu, l-irgiel libsin l-ingravata sewda. Luttu u biki ma' kul-limkien.

Ma kellu xejn għax qassam kollox

X'ħalla warajh il-Kappillan Manché? Materjalment, ħalla biss sodda tal-ħadid bit-twavel, saqqu tal-ħaxixa u żewġ imħaded tar-rix, siggu, mejda, senduq żgħir mimli mbarazz, xkaffa bi f'it kotba, arloġġ u żarbun imqatta'. "Mhux biss ma ħallix flus warajh," jgħid ħuh, "talli kellna nħallsu dejn ta' £400 li ssellef mill-Kurja għall-gid tal-parroċċa u kien għadu ma ħallashomx."

Il-Kappillan Karlu Manché ma ħalla xejn warajh għax kull ma kellu qassmu lill-fqar u nefqu għall-gid tal-parroċċa tiegħu. Imma miegħu ħa l-eluf u eluf ta' opri tajba u qaddisa li għamel f'ħajtu. U Alla żgur tah il-premju tagħhom fis-sema.